

অৰূপৰ আৰেদন

বহুদিনৰ মূৰত অৰূপ আজি স্কুললৈ আহিছে। তাৰ খা-খবৰ লোৱাত লগৰীয়াহাঁত ব্যস্ত। এনেতে শিক্ষয়িত্বী ৰেহেনা খাতুন বাইদেউ আহি শ্ৰেণী কোঠাত সোমাল। সোমায়েই তেওঁ অৰূপক দেখি সুধিলে—‘অৰূপ, তুমি দেখোন কেইবাদিনো স্কুল খতি কৰিলা, কিবা অসুখ-বিসুখ হৈছিল নেকি?’ ‘হয় বাইদেউ’ বুলি সি তাৰ জেপৰ পৰা এখন কাগজ উলিয়াহী শিক্ষয়িত্বী বাইদেউৰ হাতত দিলে। তেখেতে কাগজখন মেলি চাই পঢ়িলে—

শ্ৰীহৰি সহায়

নামশালা

তাঃ-১৫-০৫-১২

পূজনীয়া বাইদেউ,

প্ৰথমতে মোৰ সেৱা গ্ৰহণ কৰিব। যোৱা ৫-০৫-১২
তাৰিখে মই গাঁৱৰে এঘৰলৈ ভোজ খাবলৈ গৈছিলোঁ। খাই অহাৰ
পৰাই মোৰ পেট-চলা আৰম্ভ হৈছিল। মা-দেউতাহাঁতে কিবা-কিবি
খুৱাইছিল; কিন্তু পেট-চলা বন্ধ নহ'ল। শেষত ডাক্তৰক দেখুৱাই
মোক চেলাইন দিবলগীয়া হৈছিল। তাৰ পাছতো দুৰ্বল হৈ থকা বাবে
এইকেইদিন স্কুললৈ আহিব পৰা নাছিলোঁ। এতিয়া অলপ ভাল পাইছোঁ।

এই দহদিন স্কুলত উপস্থিত থাকিব নোৱাৰিলোঁ। অনুগ্ৰহ কৰি
অনুপস্থিত থকা দিনকেইটাৰ বাবে ছুটী মঞ্চুৰ কৰে যেন। এয়ে মহোদয়াৰ
ওচৰত মোৰ সৰল মিনতি। শ্ৰদ্ধাৰে, ইতি—

আপোনাৰ্ব প্ৰিয় ছাত্ৰ
অৰূপ হাজৰিকা
৫ ম মান, 'ক' শাখা
ৰোল নং—৭



চিঠিখন পঢ়ি উঠি শিক্ষয়িত্রী বাইদেরে ক'লে—
 ‘অৰূপ, তুমি লিখিতভাৱে জনোৱা বাবে মই
 ভাল পাইছোঁ। কিন্তু এইখন তুমি মোলৈ দিয়া
 চিঠিহে হৈছে। স্কুলত অনুপস্থিত থাকিলে বা
 থাকিবলগীয়া হ'লে ছুটী মঞ্জুৰীৰ বাবে
 আৱেদনহে কৰিব লাগে। আৱেদনক ‘দৰ্খন্ত’
 বুলিও কোৱা হয়। চিঠি আৰু আৱেদন একে
 নহয়। মই তোমালোকক শিকাই দিছোঁ ব'বা।
 ভৱিষ্যতে তোমালোকে এনেধৰণেৰে
 আৱেদন লিখিবা।’ এই বুলি ৰেহেনা বাইদেৱে
 ব'ড়ত এনেদৰে লিখি দিলে—

আৱেদন

নৱজ্যোতি আদৰ্শ প্ৰাথমিক বিদ্যালয়ৰ মাননীয় প্ৰধান শিক্ষক মহোদয়ৰ সমীপেয়ু।
 ৫ ম শ্ৰেণী, ‘ক’- শাখাৰ শ্ৰেণী-শিক্ষয়িত্রী মহোদয়াৰ জৰিয়তে।

বিষয় : ছুটী মঞ্জুৰীৰ আৱেদন।

তাৰিখ—১৫/৫/১২

মহাশয়,

বিনীত নিৱেদন এই যে, পেট-চলা ৰোগত ভোগাৰ বাবে ঘোৱা ৫-০৫-১২ তাৰিখৰ
 পৰা ১৪-০৫-১২ লৈ মই স্কুলত উপস্থিত থাকিব পৰা নাছিলোঁ।

সেই কাৰণে এই আৱেদনখনি সহানুভূতিতে বিৱেচনা কৰি উক্ত দিনকেইটিৰ ছুটী
 মঞ্জুৰ কৰিবলৈ দয়ালু মহোদয়ৰ ওচৰত প্ৰাৰ্থনা জনালোঁ।

অৰূপৰ পেট-চলাটো সত্য

জগত হাজৰিকা

অভিভাৱকৰ চহী

১৫/০৫/১২

আগোনাৰ একান্ত বাধ্য ছাত্ৰ

অৰূপ হাজৰিকা

৫ ম মান, ‘ক’ শাখা

ৰোল নং-৭।

এতিয়া চিঠি আৰু আৱেদনৰ মাজত থকা প্ৰভেদ নিশ্চয় ধৰিব পাৰিছা। আৱেদন আৰু চিঠিৰ লিখন শৈলী বেলেগ বেলেগ। চিঠি আৰু আৱেদনত মূল চাৰিটা ভাগ থাকে। সেইকেইটা হ'ল— শিরোনামা, সম্বোধন, মূল অংশ আৰু সামৰণি।

ক্ৰিয়া-কলাপ

ক — পাঠভিত্তিক



পাঠটো শুন্দি আৰু স্পষ্ট উচ্চাৰণেৰে পঢ়া।



উত্তৰ দিয়া।

- (ক) অৰূপে কি কাৰণত কেইবাদিনো স্কুলত অনুপস্থিত আছিল?
- (খ) অৰূপৰ পেট-চলা ৰোগ কিয় হৈছিল?
- (গ) অৰূপে দিয়া চিঠিখন পঢ়ি শিক্ষয়িত্ৰীগবাকীয়ে কি বুলি কৈছিল?
- (ঘ) আৱেদনক আৰু কি বুলি কয়?
- (ঙ) অৰূপে পঢ়া স্কুলখনৰ নাম কি?
- (চ) অৰূপে কি বিচাৰি আৱেদন কৰিছিল?



শব্দবোৰৰ অৰ্থ লিখোঁ আহা

ব্যস্ত খতি পেট-চলা ছুটী মণ্ডৰ একান্ত শৈলী শিরোনামা



‘অৰূপ, তুমি দেখোন কেইবাদিনো স্কুল খতি কৰিলা, কিবা অসুখ-বিসুখ হৈছিল
নেকি?’— এই প্ৰশ্নটো কোনে, কেতিয়া, কাক কৰিছিল?



স্কুলত অনুপস্থিত থাকিলে কাৰ জৰিয়তে কালৈ আৱেদন কৰিব লাগে?



অৰূপে লিখা পত্ৰ আৰু শিক্ষয়িত্ৰী বাহিদেৱে শিকোৱা আৱেদনখনৰ মাজত
কি কি পাৰ্থক্য দেখিলা? কোৱা আৰু লিখা।

খ — ভাষা অধ্যয়ন (ব্যাবহারিক ব্যাকরণ)



জানো আহা

অনুপৰ চিঠিখনত থকা—

‘যোৱা ৫/৫/১২ তাৰিখে মই এঘৰলৈ ভোজ খাবলৈ গৈছিলোঁ। খাই অহাৰ পৰাই
মোৰ পেট-চলা আৰম্ভ হৈছিল। মা-দেউতাই কিবা-কিবি খুৱাইছিল; কিন্তু পেট-চলা
বন্ধ হোৱা নাছিল।’

ওপৰৰ বাক্যকেইটি থকা গৈছিলোঁ, হৈছিল, খুৱাইছিল আৰু নাছিল এই ক্ৰিয়া
পদকেইটাই ইতিমধ্যে হৈ যোৱা কামবোৰৰ অৰ্থ প্ৰকাশ কৰিছে। এনেদৰে আগতে হৈ
যোৱা কাৰ্যৰ অৰ্থ প্ৰকাশ কৰা ক্ৰিয়াৰ কালক অতীত কাল বুলি কোৱা হয়।
শিক্ষয়ত্বাকীয়ে কোৱা বাক্য দুটা মন কৰা—

‘অনুপ, তুমি লিখিতভাৱে জনোৱা বাবে মই ভাল পাইছোঁ। কিন্তু এইখন তুমি
মোলৈ দিয়া চিঠিহে হৈছে।’

ইয়াত পাইছোঁ আৰু হৈছে এই ক্ৰিয়া পদ দুটিয়ে কামটো এতিয়া নাইবা সদায়
কৰা বা হোৱা বুজাইছে। এতিয়া কৰা, হোৱা বা চলি থকা অৰ্থ প্ৰকাশ কৰা ক্ৰিয়াৰ
কালক বৰ্তমান কাল বুলি কোৱা হয়।

যেনে— কাড়মে গান গাইছে। বাছাপীয়ে নাচিছে।

‘মই তোমালোকক শিকাই দিছোঁ ৰ'বা। ভৱিষ্যতে তোমালোকে এনেধৰণেৰে
আৱেদন লিখিবা।’

ওপৰৰ বাক্য দুটাত ব্যৱহাৰ হোৱা ৰ'বা আৰু লিখিবা এই ক্ৰিয়া পদ দুটাই
এতিয়ালৈকে সম্পূৰ্ণ নোহোৱা কামৰ অৰ্থ বুজাইছে। এনেদৰে আগলৈ হ'বলগীয়া
কামৰ অৰ্থ প্ৰকাশ কৰা ক্ৰিয়াৰ কালক ভৱিষ্যত কাল বুলি কোৱা হয়।

যেনে— কাইলৈ বাইদেৱে আমাক সাধুকথা ক'ব।

আমি মনপুতি শুনিম।

সাধু শুনি বৰ ভাল লাগিব।



পাঠটিত থকা অতীত কাল বুজোৱা ক্ৰিয়া পদবোৰ বিচাৰি উলিয়াই লিখা।



তলৰ বাক্যবোৰৰ কাৰত দুটাকৈ পদ দিয়া আছে। তাৰে এটাহে বাক্যটোৰ লগত খাপ খায়। খাপ নোখোৱা পদটোত কটা ‘X’ চিন দিয়া। তাৰপাছত খাপ খোৱা পদটোৰে বাক্যটো পুনৰ লিখা।

উদাহৰণ— মণিকা কালি স্কুললৈ

~~আইব~~

আহিছিল

মণিকা কালি স্কুললৈ আহিছিল

(ক) মই কাইলৈ গুৱাহাটীলৈ

যাম

গৈছিলোঁ

(খ) সৌৱা, চৰাইবোৰ আকাশত

উৰিছে

উৰিছিল

(গ) ঘোৱাবেলি আমাৰ ইয়াত বানপানী

হ'ব

হৈছিল

(ঘ) আহা, আমি ঘৰলৈ

যাওঁ

গৈছিলোঁ

(ঙ) মই কিতাপ

পড়োঁ

পড়ে

(চ) তুমি কি

কৰিছে

কৰিছা

(ছ) তেওঁ ধান

দাইছা

দাইছে

(জ) আমি ছবি

আঁকিছিলোঁ

আঁকিছিল

(ঝ) তোমালোকে গীত

গাইছিল

গাইছিলা

(ঝঃ) তেওঁলোকে বল

খেলিছিল

খেলিছিলা

(ট) দেউতা আজি আহি

পাম

পাব

(ঠ) সিহতে কাইলৈ চিনেমা

চাব

চাম

(ড) আমি বৰশী

বাম

বাব

☞ নিরীক্ষণৰ পাছত শিক্ষকৰ চহী



সিপিটিৰ ক্ৰিয়া-কলাপটোত তোমালোকে লিখা শুন্দ বাক্যবোৰ কাল অনুসৰি
ভাগে ভাগে লিখা।

উদাহৰণ —

অতীত কাল	বৰ্তমান কাল	ভৱিষ্যত কাল
মণিকা কালি স্ফুললৈ আহিছিল।	মই কিতাপ পঢ়ে।	মই কাইলৈ গুৱাহাটীলৈ যাম।

কে ক্ৰিয়াৰ কাল সম্পৰ্কীয় ক্ৰিয়া-কলাপ দুটা কৰাওঁতে ছাত্ৰ-ছাত্ৰীক সহায় কৰিব।




তলৰ খালী ঠাইবোৰ ক্ৰিয়াপদেৰে পূৰোৱা।

- (ক) যোৱাবেলি আমি বনভোজ খাবলৈ _____ |
- আমাৰ লগত ছাৰ-বাইদেউসকলো _____ |
- বাটত তেখেতসকলে আমাক বৰ ভাল ভাল কথা _____ |
- মাজে মাজে আমি গান _____, স্ফূর্তি _____ আৰু কৌতুক
শুনি _____ |
- (খ) পছোৱা বতাহ বলিছে। সৌৱা পথাৰত এজাক গৰখীয়া ল'ৰাই খেলি
_____। তেওঁলোকৰ কেই জনমানে হাউ গুদু _____। আন
কেই জনমানে চিলা _____। এজনে আকৌ গচৰ তলত বহি বাঁহী
_____। আন এজনে আঁহতৰ পাতেৰে টুপী _____।
- (গ) মা কাইলৈ মামাহঁতৰ ঘৰলৈ _____। তাত তেওঁ কেই দিন
মান _____। মাহীদেউৰ বিয়াৰ পাছতহে উভতি _____। আহোঁতে
মোলৈ লাক-পিঠা _____।

কে নিবীক্ষণৰ পাছত শিক্ষকৰ চহী



শব্দ সাজি বাক্য রচনা করা।



গ — জ্ঞান সম্প্রসাৰণ



অর্কপে শ্রেণী-শিক্ষকীয়ত্বালৈ লিখা চিঠিখন এবাৰ ভালকৈ চাওঁ আহা—

শিরোনামা— চিঠিখনৰ ওপৰ অংশৰ একেবাৰে সোঁ কোণত লিখা আছে ‘নামশালা’ আৰু
তলত তাৰিখ আছে ১৫-০৫-১২ অৰ্থাৎ অর্কপে নামশালা নামৰ ঠাইখনত বহি ২০১২
চনৰ মে' মাহৰ ১৫ তাৰিখে চিঠিখন লিখিছিল। তেনেদৰে আমি সকলোৱে আনলৈ চিঠি
লিখোঁতে চিঠি লিখা ঠাইখনৰ নাম আৰু তাৰিখ লিখিব লাগে। চিঠিৰ এই অংশটোকে
শিরোনামা বুলি কোৱা হয়।

☞ নিৰীক্ষণৰ পাছত শিক্ষকৰ চহী

সম্মোধন— শিরোনামাৰ তলত চিঠিখনৰ বাওঁফালে আৰম্ভণিতে পূজনীয়া ‘বাইদেউ’ বুলি লিখিছে। অর্থাৎ চিঠিখন যালৈ লিখিছে তেওঁক সম্মোধন কৰিছে। আমি চিঠি লিখে সচৰাচৰ এনেদৰে সম্মোধন কৰোঁ —

পিতৃ-মাতৃ বা জ্যেষ্ঠজনক — পূজনীয়া/পূজনীয়া

আত্মীয় স্বজন/জ্যেষ্ঠজনক — শ্ৰদ্ধেয়া/শ্ৰদ্ধেয়া

জ্যেষ্ঠ বিষয়া বা বিভাগীয় প্ৰধানক — মহোদয়/মহোদয়া

সন্মানীয় পদবীত থকাসকলক — মাননীয়া/মাননীয়া

বন্ধু - বান্ধুৱী বা সৰুসকলক — মৰমৰ/প্ৰিয়

মান্যজনে পুত্ৰ-কন্যা, ছাত্ৰ-ছাত্ৰী, জী-জোঁৱাইলৈ লিখিলে — কল্যাণীয়া/কল্যাণীয়া

মূল অংশ— সম্মোধনৰ তলত সাদৰ/সন্তাষণ জনোৱাৰ পাছত ঘৰৰ আন সদস্যলৈ শ্ৰদ্ধা/মৰম জনাই মূল বক্তব্য প্ৰকাশ কৰিব লাগে। চিঠিৰ এই অংশত নিজৰ খা-খবৰ, সুখ-দুখ, আনন্দ-বেদনা, অভাৱ-অভিযোগ, ব্যক্তিগত চিন্তা-ভাৱনা ব্যক্ত কৰিব লাগে। এই অংশত যালৈ চিঠি লিখা হয় তেওঁলোকৰ খা-খবৰ সোধাৰ উপৰি নিজৰ পৰিয়াল, অঞ্চল বা বিদ্যালয়ৰ ঘটনা আদিও ব্যক্ত কৰিব পাৰি।

বিদায় সন্তাষণ/সামৰণি— চিঠিৰ এই ভাগত সিটো পক্ষৰ উত্তৰ কামনা কৰি পত্ৰ লিখকে চিঠিৰ সামৰণি মাৰে।

সদৌ শেষত ইতি, তোমাৰ বন্ধু/বান্ধুৱী বুলি নিজৰ নামটো লিখিব লাগে। কিন্তু ব্যক্তি বিশেষে সামৰণিৰ সম্মোধন বেলেগ বেলেগ হয়, যেনে— পৰিচিত ব্যক্তি, আত্মীয়-স্বজন, বন্ধু-বান্ধুৱী আদিৰ বেলিকা ইতি, আপোনাৰ/তোৰ বুলি লিখি নিজৰ নাম চহী বা ঘৰত মতা, পৰিচিত নাম লিখিব লাগে।

- সন্মানীয় ব্যক্তিলৈ লিখা চিঠিত ইতি, আপোনাৰ গুণ-মুক্তি,
- নিমন্ত্ৰণী-পত্ৰত সচৰাচৰ ইতি, বিনীত/বিনয়াবনত/ভৱনীয়,




- কর্তৃপক্ষলৈ (অধ্যক্ষ/প্রধান শিক্ষক)লিখিলে ইতি, আপোনাৰ একান্ত বাধ্য ছাত্র-ছাত্রী।
- কাৰ্যালয় আৰু ব্যৱসায় সংক্ৰান্তীয় চিঠিত ইতি, আপোনাৰ বিশ্বাসী।
- সম্বন্ধ বিশেষে ইতি, আপোনাৰ/তোমাৰ শুভাকাঙ্ক্ষী/সেৱক আদি লিখিব লাগে।

খামৰ ওপৰত— চিঠিৰ খামত যালৈ চিঠি পঠোৱা হয় তেওঁৰ অৰ্থাৎ পাবলগীয়াজনৰ পিনকোডসহ সম্পূৰ্ণ ডাক-ঠিকনা লিখিব লাগে। তেনেদৰে প্ৰেৰকৰো নাম-ঠিকনা লিখিব লাগে।

কম কথাতে শুৱলাকৈ চিঠি লিখিব পৰাটো এটা ভাল কলা আৰু চিঠি পালে উভৰ দিয়াটো প্ৰয়োজনীয় শিষ্টাচাৰ। চিঠি আদান-প্ৰদানৰ জৰিয়তে মানুহৰ মাজত সন্তোৱ, প্ৰীতি আৰু সামাজিক সম্পৰ্ক গঢ়ি উঠে। মনৰ ভাৰ মুকলিকৈ প্ৰকাশ কৰাৰ বিশ্বাসযোগ্য সহজ উপায় হৈছে চিঠি।

চিঠিৰ প্ৰকাৰ—

- (১) ব্যক্তিগত চিঠি-পত্ৰ
- (২) আৱেদন পত্ৰ
- (৩) ব্যারসায়িক চিঠি-পত্ৰ
- (৪) কাৰ্যালয় সম্বন্ধীয় চিঠি-পত্ৰ



স্কুল খতি কৰিলে পঢ়া-শুনাৰো ক্ষতি হয়। সেই ক্ষতি আমি কেনেদৰে পূৰ কৰিব পাৰোঁ দলত আলোচনা কৰোঁ আহা।

সমূহীয়া ভোজভাত খালে তলত দিয়া কোনবোৰ কাৰণত আমাৰ পেটৰ অসুখ হ'ব পাৰে?

- সোৱাদ পাই সৰহকৈ খালে
- আঞ্জাত বেছি জুলা-মচলা হ'লে
- অসময়ত খোৱাৰ বাবে



তলৰ চিঠিখনৰ উত্তৰ লিখা।



বণাকুছি
ডাক-ঘৰ—দীঘেলী
তাৎ-০১-০৬-২০১২

কল্যাণীয় প্রণৱ,

পোনপ্রথমে মোৰ হিয়া ভৰা মৰম আৰু শুভাশিস ল'বা। ভালেমান দিন
তোমাৰ পৰা চিঠি-পত্ৰ নাপাই চিন্তা লাগি আছে। সৰুবাপু পোনাকণৰ অসুখ ভাল
হ'ল নে? দেউতাৰাৰ কাম-কাজ (ব্যৱসায়) কেনে চলিছে? চিঠি পোৱাৰ লগে
লগে সবিশেষ জনাই উত্তৰ দিবা।

হুমহীয়া পৰীক্ষা ওচৰ চাপিছে নিশ্চয়? মন দি পঢ়া-শুনা কৰিবা। ছাত্ৰ
জীৱনত পঢ়াটোৱেই হৈছে প্ৰধান কাম। এতিয়া প্ৰতিযোগিতাৰ যুগ। পৰীক্ষাত ভাল
ফল দেখুৱাবলৈ যত্ন কৰিবা। পোনাকণক মোৰ মৰম দিবা আৰু মাৰা-দেউতাৰাক
মোৰ কুশল বাতৰি জনাবা। বিশেষ নাই। তোমাৰ মংগল কামনাৰে, ইতি—

তোমাৰ আইতাৰা,

দময়ন্তী

শ্রীমান প্রণৱ বৰবৰা

মাৰফৎ — প্ৰধান শিক্ষক,

ধাই আলি এম.ই স্কুল

ডাক-ঘৰ — শিৱসাগৰ (অসম)

পিন নং — ৭৮৫০০১



দলত আলোচনা করি লিখা।

- (ক) বিশুদ্ধ খোরা পানীর ব্যবস্থা করিবলৈ অনুরোধ জনাই প্রধান শিক্ষক মহোদয়লৈ
আরেদেন পত্র
- (খ) নরাগত আদরণি সভার অভিজ্ঞতা বর্ণনা বন্ধু- বান্ধবীলৈ চিঠি
- (গ) চিঠি আৰু আরেদেনৰ মূল ভাগ কেইটা আৰু কি কি? কোনটো ভাগত কি
লিখিব লাগে?



ষ — প্রকল্প

- স্থানীয় ডাক-ঘৰত হোৱা কাম-কাজৰ বুজ লৈ তলৰ বিষয়বোৰৰ চমু টোকা
লিখা। (আৱশ্যকবোধে ডাক-ঘৰৰ বিষয়া, কৰ্মচাৰীৰ সহায় লোৱা।)

- ★ ডাক-টিকট
- ★ পোষ্ট-কাৰ্ড
- ★ খাম
- ★ মনি-অর্ডাৰ/বৈদ্যুতিন মনি-অর্ডাৰ
- ★ ক্ষুদ্ৰ সঞ্চয়/ডাক বীমা
- ★ পিন কোড নম্বৰ

তৈয়াৰ কৰা।

- ★ খাম
- ★ শুভেচ্ছাপত্ৰ (নৱবৰ্ষৰ, জন্মদিনৰ)



পাঠ ৩

পাঠটোর পরা আহরণ করিবলগীয়া অর্হতা

- চিঠি আৰু আৱেদনৰ ধাৰণা স্পষ্ট হোৱা আৰু লিখিব পৰা
- শব্দৰ অৰ্থ শিকি প্ৰয়োগ কৰিব পৰা
- ছুটী ল'লে কাৰ জিয়াতে, কালৈ, কেনেকৈ আৱেদন বা দৰ্শন লিখিব লাগে তাক জনা
- পাঠৰ বিষয়বস্তু বুজি লৈ প্ৰশ্নৰ যথাযথ উত্তৰ দিব পৰা
- চিঠি লিখাৰ কৌশল আয়ত্ত কৰিব পৰা
- ক্ৰিয়াৰ কালৰ ধাৰণা পোৱা আৰু প্ৰয়োগ কৰিব পৰা
- পাঠৰ পৰা অতীত কালৰ ক্ৰিয়া পদ বিচাৰি লিখিব পৰা
- খাম আৰু শুভেচ্ছা পত্ৰ তৈয়াৰ কৰিবলৈ শিকি
- ডাক-ঘৰৰ কাম-কাজৰ বিষয়ে জনা

শিকাৰৰ পাঠভিত্তিক অর্হতাৰ মূল্যায়ন

বৰ্ণনামূলক পাঠ	পাঠটো স্পষ্ট আৰু শুন্দীকৈ পঢ়িব পৰা	শব্দৰ অৰ্থ ক'ব পৰা	পাঠভিত্তিক প্ৰশ্নৰ উত্তৰ দিব পৰা	আৱেদন লিখিব পৰা হোৱা	আৱেদন আৰু চিঠিৰ মাজত থকা পাৰ্থক্য বুজি লিখিব পৰা
ভাষা অধ্যয়ন (ব্যাবহাৰিক ব্যাকৰণ)	ক্ৰিয়াৰ কাল নিৰ্ণয় কৰিব পৰা	ক্ৰিয়া পদ ব্যৱহাৰ কৰি বাক্য সম্পূৰ্ণ কৰিব পৰা	বাক্য গঠন কৰিব পৰা		
জ্ঞান সম্প্ৰসাৰণ	চিঠি লিখিব পৰা	প্ৰয়োজন অনুসৰি আৱেদন লিখিব পৰা	চিঠিৰ উত্তৰ দিব পৰা	চিঠিৰ ভাগ কেইটা আৰু কি কি তাক জনা আৰু ক'ব পৰা	
প্ৰকল্প	খাম আৰু শুভেচ্ছা পত্ৰ তৈয়াৰ কৰিব পৰা	ডাক-ঘৰৰ কাম- কাজৰ বিষয়ে জানি লিখিব পৰা			

☞ অর্হতা আয়ত্ত হ'লৈ ওপৰৰ তালিকাখনৰ তলৰ খালী ঘৰত ✓ চিন দিব আৰু নহ'লৈ ✗ চিন দিব। অর্হতা আয়ত্ত নোহোৱা শিকাৰৰ অতিৰিক্তভাৱে শিকাই পুনৰ মূল্যায়ন কৰিব।